

انٹرنیٹ کی ہلاکت خیزیاں اور ان سے بچنے کی تدابیر

مفتی محمود زبیر قاسمی

انسانی اقدار روز بروز رُوبہ زوال میں ہیں، اخلاق و کردار کی گراؤٹ روز افزوں ہے، بعض طبقوں کی جانب سے اپنے حقیر مفادات کے حصول کے لیے اس کی حوصلہ افزائی بھی کی جا رہی ہے۔ یہ مسئلہ اس وقت اور سنگین ہو جاتا ہے جب نوجوان نسل کی بات آتی ہے؛ کیونکہ یہ کسی بھی قوم کا سرمایہ ہوتے ہیں۔ دوسری طرف نوجوان عقل کے کچے اور جذبات کے اندھے ہوتے ہیں، جس طرف اُن کی عقل چل گئی، چل گئی۔ اس مرحلہ میں آدمی بنتا بھی ہے، بگڑتا بھی ہے۔ جو نفوش اس وقت مرتب ہوتے ہیں، زندگی بھر کے لیے ہوتے ہیں۔ کل حشر کے میدان میں بھی بطور خاص زندگی کے اس حصہ کے اعمال کی باز پرس ہوگی۔ الترغیب والترہیب، جلد: ۴، صفحہ: ۲۱۴ میں حضور اکرم ﷺ کا ارشاد مبارک ہے:

”کسی شخص کے قدم قیامت کے دن اُس وقت تک اپنی جگہ سے نہ ہٹیں گے جب تک کہ

چار باتوں کی اس سے پوچھ گچھ نہ ہو جائے: ۱۔ عمر کہاں لگائی؟ ۲۔ جوانی کہاں

گنوائی؟ ۳۔ مال کہاں سے کمایا اور کہاں خرچ کیا؟ ۴۔ علم پر کہاں تک عمل کیا؟“

جس قوم کے جوانوں میں عقابِ روح بیدار ہوتی ہے، کچھ کرگزر نے کا جذبہ اُن میں انگڑائی لینے لگتا ہے تو تاریخ بتاتی ہے کہ وہ قوم ترقی کی معراج پر ہوتی ہے۔ اور جس قوم کے جوان خوابیدگی کا شکار ہو جاتے ہیں، وہ قوم روز افزوں تنزل کی طرف بڑھتی رہتی ہے۔ سائنس و ٹیکنالوجی کی دم بخود ترقی نے جہاں نئی، نئی ایجادات اور انکشافات سے دُنیا کے لیے سہولیات اور معلومات کا انبار لگا دیا، وہیں اس نے دنیائے شہوت پرستی کے لیے نئی راہیں بھی کھول دیں، مواصلاتی دوریوں نے سمٹ کر جہاں انسانیت کو آسانیاں دیں، وہیں نفسانی خواہشات کے دیوانوں کے لیے تسکین کا سامان بھی کیا۔

چند دن قبل شائع شدہ اخباری رپورٹ کے مطابق ”کچھ گوشت“ کی دلالی کا کاروبار بھی انٹرنیٹ پر زور و شور سے ہو رہا ہے، جس میں مال دار اور اُن میں بالخصوص نوجوان نسل کو مائل کیا جا رہا ہے اور بڑی بھاری رقومات ان سے حاصل کی جا رہی ہیں، بلکہ اس بہانے Debit اور Credit کارڈز کے نمبرز حاصل کرتے ہوئے اور اُن کے Password کو محفوظ کرتے ہوئے کھاتے خالی کیے جا رہے

ہیں، یعنی اخلاق و ایمان کی بربادی کے ساتھ مال کی بھی بربادی۔ اس کے علاوہ بیسیوں ویب سائٹس فحش مناظر اور لڑچک سے بھری ہیں، جذبات مشتعل بھی کیے جا رہے ہیں اور اُس کی تسکین کے لیے دلائی بھی کی جا رہی ہے، بالخصوص نوجوان نسل اس کی زد میں ہے۔ بی بی سی ٹیلی ویژن نے اس سلسلہ میں ماہرین نفسیات اور عام شہریوں کے درمیان ۲۰۰۳ء سے قبل ایک مباحثہ کا اہتمام کیا، جس میں بتایا گیا ہے کہ ۱۵ فیصد سے زائد افراد ہیجان انگیز اور عریاں مواد سے دل بہلاتے ہیں، اسی مباحثہ میں اس رپورٹ کا بھی افساء کیا گیا کہ ۹ فیصد برطانوی لوگ فی ہفتہ گیارہ گھنٹے جنسی مناظر دیکھتے ہیں، یہ رپورٹ آج سے چودہ سال قبل کی ہے، جب انٹرنیٹ اور کمپیوٹر کا شیوع اس قدر نہیں تھا۔

غریب طبقے کے مقابلے میں مال دار لوگ انٹرنیٹ پر شہوانیت کے نئے طریقے سیکھ رہے ہیں، جنسی طور پر ایک دوسرے کو تکلیف دے کر خوش ہونا، ہم جنس پرستی، جانوروں سے تعلقات، چھوٹے بچوں، بچیوں، عورتوں، بوڑھوں، ماں، بہن، بیٹی اور دیگر محرم رشتہ داروں کے ساتھ عمل قوم لوط، زنا بالجبر اور دیگر کئی طرح کی چیزیں مال دار اور انٹرنیٹ سے مربوط نوجوان نسل سیکھ رہی ہے، جس کو وہ اپنے معاشرے اور بیویوں کے ساتھ کرنے کی کوشش کر رہے ہیں، جس سے رشتوں کا تقدس بھی پامال ہو رہا ہے اور شادی شدہ جوڑے بے کیفی کی زندگی گزار رہے ہیں۔ رپورٹ کے مطابق اس وقت امریکہ میں کئی لاکھ جوڑے ایسے ہیں جن کی ازدواجی زندگی انٹرنیٹ کی وجہ سے تباہ ہو چکی ہے۔

ماں باپ اور سرپرست پوری احساس ذمہ داری کے باوجود اپنی نوجوان نسل کو اس طرح کے فواحش سے روکنے میں بہت کم کامیاب ہیں، بالخصوص پڑھا لکھا طبقہ، ان کے یہاں اگر بچوں کو انٹرنیٹ کے استعمال سے روکا جائے تو معلومات کے ایک اہم ذخیرہ سے وہ محروم رہیں، اگر اپنے گھر انٹرنیٹ رکھیں تو ان کی نگرانی کیسے کی جائے؟ اور ان کو فحش ویب سائٹس سے کیسے بچایا جائے۔ انٹرنیٹ کے استعمال کنندگان جانتے ہیں کہ انٹرنیٹ نے دنیا کو ایک گاؤں کی شکل دے رکھی ہے، یہ ایک ایسا سلسلہ ہے جس سے کروڑ ہا افراد بیک وقت مربوط اور ایک دوسرے کے خیالات اور سہولتوں سے استفادہ کر سکتے ہیں۔ یہاں ہر اہم عالمی چیز آپ کو مل جاتی ہے، اس کی معلومات، تعارف اور توضیحات بس ایک ”کلیک“ کی محتاج، کسی بھی اہم مسئلہ کی عقدہ کشائی چند منٹوں میں ہو جاتی ہے۔

یہ بات بھی اپنی جگہ مسلم ہے کہ دین محض نماز، روزے اور دیگر عبادات ہی کا نام نہیں، بلکہ زندگی کے ہر عمل اور ہر حرکت کے لیے دین اسلام میں رہنمائی موجود ہے اور بحیثیت مسلمان ہمیں ان کا اتباع بھی لازم ہے۔ لہذا اس تعلق سے اعتدال کی راہ یہ ہے کہ اسلامی حدود میں رہتے ہوئے اس کا استعمال ہو اور اس کے برے اثرات سے بچنے کے لیے احتیاطی تدابیر اختیار کی جائیں۔ آپ کو یہ جان کر یقیناً حیرت ہوگی اور آپ مسرور بھی ہوں گے کہ انٹرنیٹ کے مختلف پروگرام چلانے کے لیے جہاں بہت سے سافٹ ویئر ہیں، وہیں چند ایک پروگراموں اور Sites Based Sex کو

”Block“، یعنی ”بند“ کرنے کے لیے بھی چند ایک سافٹ ویئر موجود ہیں۔

اگر آپ کے نیٹ فراہم کرنے والے مخصوص اور غیر شرعی ویب سائٹس کو بند کرنے کی کوئی سہولت نہ دیں تو آپ مندرجہ ذیل سافٹ ویئر کی مدد سے جو مارکیٹ میں دستیاب بھی ہیں، نامناسب، غیر اخلاقی، فحش اور اسلام مخالف ویب سائٹس کو بند کر سکتے ہیں، ان سافٹ ویئر کے نام حسب ذیل ہیں:

- 1:Sitter.Cyber 2:Nanny.Net 3:Petrol.Cyber
4:Security.InternetNorton 5:Control.ParentalMcafee

ان سافٹ ویئر کو اپنے کمپیوٹر پر انسٹال Install کریں، اس کے بعد ان کی Setting کریں۔ یہ فحش ویب سائٹس کو بلاک (بند) کر دیتے ہیں۔ دراصل یہ سافٹ ویئر بھی غیر اسلامی ویب سائٹس کو بنیادی طور پر بند نہیں کرتے، لیکن ان میں ایسے آپشنز (Options) ہوتے ہیں جن کی مدد سے آپ کسی بھی غیر شرعی اور فحش ویب سائٹ کو بند اور Block کر سکتے ہیں، ان سافٹ ویئر کی سیننگ ”Setting“ مشکل ضرور ہے، مگر ناممکن نہیں۔

سافٹ ویئر کی مدد سے فحش اور غیر اسلامی لٹریچر سے بچنے کا یہ طریقہ ان حضرات کے لیے تھا، جہاں حکومت اور نیٹ فراہم کرنے والے ادارے اس طرح کی ویب سائٹس کو بلاک (بند) کرنے کی کوئی سہولت اپنے صارفین کے لیے فراہم نہ کرتے ہوں۔ ان کے بالمقابل ترقی یافتہ ممالک میں اقامت پذیر لوگوں کے لیے یہ مسئلہ آسان ہے، وہ اس طور پر کہ ان ممالک کے لوگ جب انٹرنیٹ کا کنکشن ”Connection“ خریدیں تو اس وقت اس کمپنی سے جس سے انٹرنیٹ خرید رہے ہیں یہ کہیں کہ ہمیں Control Parental چاہیے یا اگر انٹرنیٹ خریدتے وقت کمپنی کوئی فارم پر کر والے تو اس میں Control Parental پر ٹک لگا دیں، اس طریقہ پر جب آپ اُس انٹرنیٹ فراہم کرنے والی کمپنی کے صارف بنیں گے تو آپ کے گھر استعمال ہونے والے کمپیوٹر پر فحش مواد پر مبنی ویب سائٹس نہیں کھلیں گی۔

انٹرنیٹ کی مضرتوں سے بچنے کے لیے مذکورہ بالا طریقوں کو اختیار کرنا اور اپنے گھر والوں کے ایمانی، اسلامی، اخلاقی اور تہذیبی اقدار کے تحفظ کے لیے ان کی مسلسل نگرانی ناگزیر ہے؛ ورنہ انٹرنیٹ سے ضرر رساں تعلق قائم کرتے ہوئے آپ یہ بھی ضرور سوچ لیں کہ آپ اپنے گھر والوں کے مذہب، تہذیب اور اخلاق کی تباہی کے ذمہ دار بھی ہیں۔ آپ کی بچی کسی اجنبی سے بات کرے تو کیا آپ بے تعلق رہ سکتے ہیں؟ آپ کا بچہ گلیوں میں نکل کر اجنبیوں سے راہ و رسم بڑھائے تو کیا آپ خاموش رہیں گے؟ یقیناً ہرگز نہیں؛ لیکن یقین کریں کہ انٹرنیٹ پر گھر بیٹھے بھی سہولتیں فراہم کی جا رہی ہیں۔ شیطان اور اس کے پیروکار گھروں میں گھس کر ہمیں تباہ کر رہے ہیں اور ہماری نسلوں کو بے حیائی اور بد چلتی پر برا بیچتے کر رہے ہیں۔ اس ٹیکنالوجی سے اور اس پر موجود علمی مواد سے فائدہ اٹھانے کے وقت یہ بات ضرور سامنے رہنی چاہیے کہ اس کے فاسد مواد اور نقصانات سے کس طرح بچا جاسکتا ہے۔